

Date : 27-01-2026
Time : 18.00 Hrs

.....

- 00000

বাইট

00000

00000

দেউৰী সাহিত্য সভাৰ ৩৬ সংখ্যক ত্ৰিবাৰ্ষিক অধিবেশন এইবাৰ লখিমপুৰৰ বাঁহগড়া আদৰ্শ দেউৰী গাঁৱৰ নন্দেশ্বৰ দেউৰী চাৰিওফেলত অনুষ্ঠিত হৈছে। এই অধিবেশনত ১৩ খন জিলাৰ প্ৰতিনিধিয়ে অংশগ্ৰহণ কৰিছে।

অধিবেশনত দেউৰী জনগোষ্ঠীৰ ভাষা সাহিত্য আৰু সংস্কৃতিৰ চৰ্চা কৰা হৈছে। ৰাজ্যৰ ভিন্ন প্ৰান্তৰ লগতে চুবুৰীয়া ৰাজ্য অৰুণাচল প্ৰদেশৰ পৰাও বহু লোকৰ এই অধিবেশনলৈ আগমন হৈছে। দেউৰী সাহিত্য সভাৰ সম্পাদকগৰাকীয়ে এইদৰে কয় :

বাইট

০০০০০

কাইলৈৰ পৰা সংসদৰ বাজেট অধিবেশন অনুষ্ঠিত হ'ব। ২ এপ্ৰিলত এই অধিবেশনৰ সামৰণি পৰিব। ৰাষ্ট্ৰপতি শ্ৰীমতী দ্ৰৌপদী মুৰ্মুৱে সংসদৰ উভয় সদনক উদ্দেশি দিয়া ভাষণেৰে অধিবেশন মুকলি কৰা হ'ব। কাইলৈৰ পৰা ১৩ ফেব্ৰুৱাৰীলৈ অধিবেশনৰ প্ৰথম পৰ্যায় আৰু ৯ মাৰ্চৰ পৰা ২ এপ্ৰিললৈ দ্বিতীয় পৰ্যায়ৰ কাম-কাজসমূহ চলিব। পহিলা ফেব্ৰুৱাৰীত বিত্তমন্ত্ৰী নিৰ্মলা সীতাৰামণে ২০২৬-২৭ বৰ্ষৰ কেন্দ্ৰীয় বাজেট উত্থাপন কৰিব।

বাজেট অধিবেশনৰ পূৰ্বে কেন্দ্ৰীয় সংসদীয় পৰিক্ৰমা মন্ত্ৰী কিৰেন ৰিজিজুৱে কেতবোৰ গুৰুত্বপূৰ্ণ ৰাষ্ট্ৰীয় বিষয়ৰ লগতে সদনৰ কাম-কাজ সন্দৰ্ভত আলোচনা কৰাৰ উদ্দেশ্যে আজি দিনৰ ১১ বজাত এখন সৰ্বদলীয় বৈঠকৰ আহ্বান কৰে। এই বৈঠকত কেন্দ্ৰীয় প্ৰতিৰক্ষা মন্ত্ৰী ৰাজনাথ সিঙে অধ্যক্ষতা কৰে। কেন্দ্ৰীয় মন্ত্ৰী জে পি নাড্ডা, সংসদীয় পৰিক্ৰমা মন্ত্ৰী কিৰেন ৰিজিজু, সংসদীয় পৰিক্ৰমা ৰাজ্য মন্ত্ৰী অৰ্জুন ৰাম মেঘৱাল আৰু ড০ এল মুৰুগান এই বৈঠকত উপস্থিত থাকে। কংগ্ৰেছৰ জয়ৰাম ৰমেশ, ডি এম কেৰ তিৰুচি শিৱা, তৃণমূল কংগ্ৰেছৰ সাগৰিকা ঘোষ, সমাজবাদী দলৰ সাংসদ ৰামগোপাল যাদবো এই বৈঠকত উপস্থিত থাকে। ০

০০০০০

শিৱসাগৰ জিলাত বৃহত্তৰ ৰংপুৰ মে-ডাম-মে-ফি উদযাপন সমিতিৰ উদ্যোগত আৰু আটাছু জিলা সমিতিৰ সহযোগত অহা ৩০ জানুৱাৰীৰ পৰা ১ ফেব্ৰুৱাৰীলৈ আন্তঃৰাষ্ট্ৰীয় মে-ডাম-মে-ফিৰ আয়োজন কৰা হৈছে। অৱশ্যে এইবাৰ প্ৰতিবছৰে মে-ডাম-মে-ফিৰ সৈতে সংগতি ৰাখি অনুষ্ঠিত কৰি অহা ৰাষ্ট্ৰীয় পৰ্যায়ৰ মাৰাথন বাতিল কৰা হৈছে বুলি উদযাপন সমিতিয়ে জনাইছে। ইয়াৰ পৰিৱৰ্তে ১ ফেব্ৰুৱাৰীত শিৱসাগৰৰ বৰপুখুৰীৰ পাৰত ৰাজ্যিক ভিত্তিত হেৰিটেজ ৰানৰ আয়োজন কৰা হ'ব। পুৰুষ আৰু মহিলাৰ তিনিটা শাখাত হ'বলগীয়া এই প্ৰতিযোগিতাত বিজয়ীসকলক নগদ ধনেৰে পুৰস্কৃত কৰা হ'ব বুলি উদযাপন সমিতিয়ে প্ৰকাশ কৰিছে।

০০০০০

ৰাজ্যৰ বিভিন্ন জিলাত আজি বেংক কৰ্মচাৰীসকলে প্ৰতিবাদী কাৰ্যসূচী ৰূপায়ণ কৰে। বেংক কৰ্মচাৰীসকলৰ কাম-কাজ সপ্তাহত ৫ দিনৰ বাবে কৰাৰ দাবী কৰ্মচাৰীসকলে আজি কমবিসৰতি পালন কৰে। মৰিগাঁও জিলাতো বেংক কৰ্মচাৰীসকলে আজি এই কাৰ্যসূচী ৰূপায়ণ কৰে। একেদৰে শিৱসাগৰ জিলাত আজি ভাৰতীয় ষ্টেট বেংকৰ সন্মুখত প্ৰতিবাদী কাৰ্যসূচী ৰূপায়ণ কৰে।

০০০০০

ডিব্ৰুগড়ৰ বাণীপুৰ ৰে'ল ষ্টেছনত আজি অগ্নিকাণ্ড সংঘটিত হোৱাৰ ফলত ৰে'লৰ সময়সূচী সলনি কৰিবলগা হৈছে। বাণীপুৰ ষ্টেছনৰ নিচেই কাষতে থকা প্ৰায় ২০ বিঘা মুকলি ঠাইত জুই লগাৰ ফলত ষ্টেছনটো অগ্নিশিখাই আগুৰি ধৰে। ইয়াৰ ফলত ৪ ঘণ্টা ধৰি ৰে'লৰ চলাচল ব্যাহত হয়। অগ্নিনিৰ্বাপক বাহিনীয়ে জুই নুমুৱাবলৈ চেষ্টা অব্যাহত ৰাখিছে যদিও বাতৰি যুগুতোৱাৰ পৰলৈকে সম্পূৰ্ণৰূপে নিয়ন্ত্ৰণত আনিব পৰা নাই। জুইৰ প্ৰকৃত কাৰণ জানিব পৰা নাই যদিও কোনো দুৰ্ভাগ্যবশত মুকলি পথাৰত জুই লগোৱাৰ ফলত এই অগ্নিকাণ্ড সংঘটিত হোৱা বুলি সন্দেহ কৰা হৈছে।

০০০০০

আজি ৰাজ্যৰ ভিন্ন স্থানত বড়োসকলৰ হেঁপাহৰ উৎসৱ গৌথাৰ বাথৌ ছান উদযাপন কৰা হৈছে। মাঘ মাহৰ দ্বিতীয়টো মঙলবাৰে এই উৎসৱ উদযাপন কৰা হয়। বড়ো জনগোষ্ঠীৰ প্ৰধান দেৱতা বাথৌৰ উপাসনা বছৰত দুবাৰকৈ কৰা হয়। বাথৌক জনগোষ্ঠীটোৰ পিতৃ দেৱতা বুলি বড়োসকলে বিশ্বাস কৰে।

বাক্সা জিলাৰ মুছলপুৰৰ বাথৌফুৰিত ১০ দিনীয়া কাৰ্যসূচীৰে ৫২সংখ্যক কেন্দ্ৰীয় বাথৌ পূজা আৰু মেলাৰ আয়োজন কৰা হৈছে। পৰম্পৰাগতভাৱে আৰজ বন্দনাৰে ১২খন গাঁৱৰ মুখিয়ালসকলে মেলাস্থলীত নিজ নিজ গাঁৱৰ ৰাজত্বৰ পতাকা উত্তোলন কৰে। মেলাস্থলীত মুখ্য প্ৰৱেশদ্বাৰ, বাণিজ্য মেলা, মন্দিৰৰ দুৱাৰ মুকলি কৰা হয়। শান্তি, সম্প্ৰীতি আৰু ভাতৃত্ববোধৰ ভাৱেৰে আয়োজন কৰা পূজা আৰু মেলাত ভালেসংখ্যক লোক উপস্থিত থাকে।

অসম মেঘালয় সীমান্তৱৰ্তী কামৰূপ জিলাৰ বকোৰ কঠালপাৰাত আজিৰে পৰা দুদিনীয়াকৈ বাথৌ পূজা অনুষ্ঠিত হৈছে। আজি পুৱাৰে পৰা বড়ো জনগোষ্ঠীৰ লোকসকলে পৰম্পৰাগত ৰীতি নীতিৰে সিজু গছ ৰোপন কৰি, বস্তি জ্বলাই আৰজ বন্দনাৰে পূজা আৰম্ভ কৰে। পূজাস্থলীত দক্ষিণ কামৰূপ জিলা বাথৌ মহাসভাৰ সভাপতি বিষ্ণু বসুমতাৰীয়ে পূজাৰ বিষয় সম্পৰ্কে আলোকপাত কৰে।

০০০০০

দৰং জিলাৰ পথৰুঘাটত আজিৰে পৰা দুদিনীয়াকৈ কৃষক ছহিদ দিৱস আৰু ৰাইজমেল অনুষ্ঠিত হৈছে। ১৮৯৪ চনৰ ২৮ জানুৱাৰীত পথৰুঘাটত ব্ৰিটিছৰ বৰ্ধিত খাজনাৰ বিৰুদ্ধে গণতান্ত্ৰিক প্ৰতিবাদ কৰিবলৈ গৈ ব্ৰিটিছ আৰক্ষীৰ গুলীত নিহত হোৱা ১৪০ গৰাকী কৃষক ছহিদৰ স্মৃতিত এই অনুষ্ঠান প্ৰতিবছৰে পালন কৰা হয়। আজি প্ৰথমদিনাৰ কাৰ্যসূচী হিচাপে কৃষক মেলাৰ দ্বাৰ মুকলি, কৃষক প্ৰশিক্ষণ আৰু কৃষি বিজ্ঞানীৰে মত বিনিময় অনুষ্ঠিত হয়। কাইলৈ দৰং জিলাৰ আয়ুক্ত পূবালী গোহাঁইয়ে কৃষক ছহিদ দিৱসৰ পতাকা উত্তোলন কৰিব। অন্যান্য কাৰ্যসূচী হিচাপে ছহিদৰ স্মৃতিসৌধত শ্ৰদ্ধাঞ্জলি তৰ্পণ, গছপুলি ৰোপণ আদি কাৰ্যসূচী হাতত লোৱা হ'ব।

০০০০০

যোৰহাটৰ কুশল কোঁৱৰ ইনড'ৰ ষ্টেডিয়ামৰ চৌহদত আজি বিশিষ্ট ক্ৰীড়া সংগঠক নৃপেন নাৰায়ণ সিংহক স্মৰণ কৰা হয়। এই অনুষ্ঠানত ক্ৰীড়া সাংবাদিক তথা সংগঠক পবিত্ৰ বৰঠাকুৰক অভিনন্দন জনোৱা হয়। ক্ৰীড়া সংগঠন ৬০ তপন দত্ত, ননী দত্ত, সুৰেশ চন্দ্ৰ বৰুৱা, দেৱজ্যোতি শ্ৰুতিকৰৰ লগতে ভালেমান বিশিষ্ট ব্যক্তি এই অনুষ্ঠানত উপস্থিত থাকে।

০০০০০

৭৯ সংখ্যক সন্তোষ ট্ৰফী ৰাষ্ট্ৰীয় ফুটবল প্ৰতিযোগিতাৰ আজি কেইবাখনো খেল অনুষ্ঠিত হয়। ঢকুৱাখনাত অনুষ্ঠিত আজি গ্ৰুপ-বিৰ এখন খেলত কেৰালা দলে ওড়িশা দলক ১-০ গ'লৰ ব্যৱধানত পৰাস্ত কৰে। ধেমাজিৰ চিলাপথাৰত অনুষ্ঠিত প্ৰতিযোগিতাৰ আন এখন গুৰুত্বপূৰ্ণ খেলত ৰে'লৱে দলে পাঞ্জাব দলক ২-০ গ'লৰ ব্যৱধানত পৰাস্ত কৰে। আনহাতে মেঘালয় আৰু ছাৰ্ভিচেছৰ খেলখন ২-২ গ'লৰ ব্যৱধানত ড্ৰ হয়। কাইলৈ ঢকুৱাখনাৰ বিষ্ণুৰাম দলে ক্ৰীড়া ক্ষেত্ৰত অসম দল ৰাজস্থানৰ বিৰুদ্ধে খেলিব। উত্তৰাখণ্ড আৰু নাগালেণ্ড, পশ্চিমবংগ আৰু ৰাজস্থানৰ আন দুখন খেলো কাইলৈ অনুষ্ঠিত হ'ব।

০০০০০

ঃ: সমাপ্ত ::